

## மிகுந்த கனிகளைத் தரும் கிறிஸ்தவன்



“நீங்கள் மிகுந்த கனிகளைக் கொடுப்பதினால் என் பிதா மகிமைப்படுவார், எனக்கும் சீஷராயிருப்பீர்கள்” (யோவான் 15:8).

கிறிஸ்துவுக்குள் அன்பான பரிபூரண ஜீவன் வாசகர்கள் அனைவருக்கும் இயேசுவின் இனிய நாமத்தில் வாழ்த்துக்கள்!

ஒவ்வொரு கிறிஸ்தவனும் கனிகொடுக்க வேண்டும் என தேவன் எதிர்பார்க்கிறார். நாம் கனிகொடுக்கவே தேவன் நம்மை தெரிந்துக்கொண்டு ஏற்படுத்தி இருக்கிறார். ஒரு நாள் இயேசு கிறிஸ்து பசியாயிருந்தபோது இலைகள் நிறைந்த அத்திமரத்தை கண்டு அதனருகே சென்றார். இலைகள் நிறைந்த அத்திமரத்தில் கனிகள் ஒன்றும் இல்லாததை கண்ட இயேசு அந்த அத்திமரத்தை சபித்ததை நாம் வேதத்தில் காணலாம் (மத்.21:19). நாம் கிறிஸ்தவர்கள் என்ற போர்வையில் கனிகள் இல்லாமல் இலைகளால் நம்மை அலங்கரித்துக்கொண்டு இருக்கிறோம் என்றால் நாமும் சபிக்கப்பட்ட அத்திமரத்திற்கு ஒப்பானவர்களே. தேவன் நம்மில் கனியை எதிர்பார்க்கிறவராய் ஒவ்வொரு வருடங்களையும் நம்முடைய ஆயுசு காலத்தில் கூட்டிக்கொடுக்கிறார். தேவனின் எதிர்பார்ப்பை நிறைவேற்ற, கனி கொடுக்கிற கிறிஸ்தவ வாழ்விற்கு நம்மை அர்ப்பணிப்போம். கனி கொடுத்தலை குறித்து வேதம் கூறும் காரியங்களை தியானிப்போம்.

### 1. கனி கொடுத்தல் என்றால் என்ன? The PROOF of Bearing Fruit

கனி கொடுத்தல் என்றால் என்ன, கனி கொடுக்கும் கிறிஸ்தவனின் அடையாளங்கள் என்ன என்பதற்கு வேதாகமம் சில பதில்களை நமக்குத் தருகின்றது. முதலாவது, நமது நற்குணங்கள் கனிகளுக்கு ஒப்பாகக் கூறப்பட்டுள்ளது. ஆவியின் கனியோ அன்பு, சந்தோஷம், சமாதானம், நீடிய பொறுமை, தயவு, நற்குணம், விசுவாசம், சாந்தம், இச்சையடக்கம் (கலா.5:22,23). மேலும் 2 பேதுரு 1:5-8 வசனங்களில் சில குணங்கள் கூறப்பட்டுள்ளன. இத்தகைய நற்குணங்கள் நமக்குள் காணப்படுமானால் நாம் கனி கொடுக்கிறோம் என்று அர்த்தம். இரண்டாவதாக, நமது நற்கிரியைகள் கனி கொடுத்தலுக்கு ஒப்பாக இருக்கிறது. ‘சகலவித நற்கிரியைகளாகிய கனிகளைத் தந்து’ (கொலோ.1:10) என்று வேதம் கூறுகிறது. நம்முடையவர்களும் கனியற்றவர்களாயிராதபடி நற்கிரியைகளைச் செய்யப்பழகட்டும் என்று பவுல் கூறுகிறார் (தீத்து 3:14). மூன்றாவதாக, நற்செய்தி அறிவித்து ஆத்துமாக்களை ஆதாயம் செய்வது கனி தருவதாகும் (யோவான்:15:16; நீதி.11:30; ரோமர் 1:13). ஆகவே நற்குணங்கள், நற்கிரியைகள், நற்செய்தி அறிவித்தல் ஆகிய காரியங்கள் நம்மில் காணப்படும்போது தான் நாம் கனிதரும் கிறிஸ்தவர்களாக இருக்க முடியும்.

## 2. கனி கொடுத்தலின் நோக்கம் என்ன? The PURPOSE of Bearing Fruit

நாம் ஏன் கனி கொடுக்க வேண்டும் என்பதற்கு வேதாகமம் நமக்குத் தெளிவான பதில் கொடுக்கிறது. **முதலாவது**, கனி கொடுத்தல் தேவனுக்கு மகிமையைக்கொண்டு வருகிறது. இயேசு சொன்னார் நீங்கள் மிகுந்த கனிகளைக் கொடுப்பதினால் என் பிதா மகிமைப்படுவார் (யோவான் 15:16). **இரண்டாவதாக**, நாம் கனி கொடுக்கும்படியாக தேவனால் ஏற்படுத்தப்பட்டிருக்கிறோம் (யோவான் 15:16). நாம் ஒரு மரத்தை நடட பின் அதில் கனியை எதிர்பார்ப்பது போல தேவனும் நம்மில் கனியை எதிர்பார்க்கிறார் (லூக்கா 13:6-9). கனி கொடுப்பதால் தேவனுடைய தண்டனை நம்மேல் வரும் (யோவான் 15:2,6). **மூன்றாவதாக**, ஒரு கிறிஸ்தவனை அடையாளம் கண்டுகொள்ள கனி அவசியம். எந்த மரமும் கனியினால் அறியப்படுவதுபோல, ஒவ்வொரு கிறிஸ்தவனும் தன்னுடைய கனியினால் தான் அறியப்படுவான் (முத்தேயு 7:20;12:33).

## 3. கனிகள் கொடுக்க என்ன செய்ய வேண்டும்? The PRECONDITIONS for Bearing Fruit

நாம் மிகுந்த கனிகள் கொடுக்க கீழ்க்கண்ட நிபந்தனைகள் நிறைவேற்ற வேண்டும்.

1. **கிறிஸ்துவில் நிலைத்திருக்க வேண்டும்.** ஒருவன் என்னிலும், நான் அவனிலும் நிலைத்திருந்தால், அவன் மிகுந்த கனிகளைக் கொடுப்பான். (யோவான் 15:5) என் இயேசு சொன்னார். யோவான் 15:1-10 வசனங்களில் நிலைத்திருத்தல் என்ற வார்த்தை 10 முறை வருகிறது. நிலைத்திருத்தல் (Abiding) என்றால் தேவனோடு நெருங்கிய பிரியாத உறவு கொள்ளுதலாகும். ஒரு செடி கொடியோடு ஒட்டிக் கொண்டிருக்கும்போது செடியிலிருந்து சத்தும் சாரமும் கொடிக்கு சென்று பலனளிப்பது போல, நாமும் இயேசுவோடு ஐக்கியத்தில் நிலைத்திருக்கும்போது, பூவோடு சேர்ந்த நாமும் மணக்கும் என்பது போல, நாமும் அவருடைய சாயலையும் குணங்களையும் வெளிப்படுத்தி கனியுள்ள வாழ்வு வாழ முடியும்.
2. **வேதத்தை தியானித்து அதற்குக் கீழ்ப்படிய வேண்டும்.** கர்த்தருடைய வேதத்தில் இரவும், பகலும் தியானமாய் இருக்கிற மனுஷன், நீர்க்கால் ஓரமாய் நடப்பட்டு தன் காலத்தில் தன் கனியைக் கொடுக்கும் மரத்தைப் போல் இருப்பான் என்று வேதம் கூறுகிறது (சங்.1:2,3). நாம் தினந்தோறும் எவ்வளவோ வேத வசனங்களை, செய்திகளை கேட்கிறோம். எத்தனை வசனங்கள் நம் இருதயத்திற்குள் செல்கின்றன? எத்தனை வசனங்களுக்கு நாம் கீழ்ப்படிகிறோம்? சற்று சிந்தித்து பார்ப்போம். வேதம் கூறுகிறது நல்ல நிலத்தில் விழுந்த விதை சிலது நூறாகவும், அறுபதாகவும், முப்பதாகவும் பலன் தந்தது. நிலம் நம்முடைய இருதயம். விதை தேவனுடைய வசனம். நல்ல நிலமாகிய இருதயத்தில் விதைக்கப்பட்டவனோ, வசனத்தைக் கேட்கிறவனும் உணருகிறவனுமாயிருந்து, நூறாகவும் அறுபதாகவும், முப்பதாகவும் பலன் தருவான். நாம் வசனத்தை கேட்கிறதால் தியானிக்கிறதால் அல்ல; அதனை உணர்ந்து நம் இருதயம் கீழ்ப்படியும்போது நல்ல கனிகளை கொடுக்க இயலும். வேதம் கூறுகிறது எப்படியெனில், தன்மேல் அடிக்கடி பெய்கிற மழையைக் குடித்து, தன்னிடத்தில் பயிரிடுகிறவர்களுக்கேற்ற பயிரை முளைப்பிக்கும் நிலமானது தேவனால் ஆசீர்வாதம் பெறும். (எபிரெயர் 6:7). பூமி எப்படியாய் தன்மேல் விழுகிற மழை

நீரை உறிஞ்சுகிறதோ அதே போல வேத வசனங்களை நம்முடைய இருதயம் உறிஞ்சி ஏற்றுக்கொண்டு, அதனை உணர்ந்து அதின்படி வாழும்போது நாமும் கனிகொடுக்கிறவர்களாய் மட்டுமல்ல தேவனுடைய ஆசீர்வாதத்தையும் பெறுகிறோம்.

3. **ஆவியினால் நிறைந்திருக்க வேண்டும்.** ஆவியின் கனி கொடுக்க ஆவியானவரின் உதவி மிகவும் அவசியம் (எபே.5:18; கலா.5:22,23). ஆகவே ஒவ்வொரு நாளும் ஆவியினால் நிறைந்து, ஆவியானவரால் நடத்தப்பட அர்ப்பணிக்க வேண்டும்.
4. **சுயத்திற்கு மரிக்க வேண்டும்.** வேதம் சொல்லுகிறது. 'கோதுமை மணியானது நிலத்தில் விழுந்து சாகாவிடில் தனித்திருக்கும். செத்ததேயாகில் மிகுந்த பலனை/ கனிகளைக் கொடுக்கும்' (யோவான் 12:24). மாம்சத்தை தினமும் சிலுவையில் அறைந்து சுயத்திற்கு அனுதினமும் மரித்தால்தான் கனி கொடுக்க முடியும். ஒவ்வொரு மனிதனுக்கும் தன் சொந்த ஆசைகள், விருப்பங்கள், எதிர்கால திட்டங்கள் உண்டு. இந்த ஆசைகளை முக்கியப்படுத்தி அதின்படி தான் வாழுவேன் என்றால் நம்மால் ஆவிக்கேற்றபடி வாழ முடியாது. ஆவியின் கனிகளை கொடுப்பது சுலபமான காரியம் அல்ல. நம்முடைய சொந்த ஆசை விருப்பங்கள் எல்லாவற்றையும் சிலுவையில் அறைந்து, இயேசு கிறிஸ்துவின் மாதிரியை பின்பற்றும்போது மட்டுமே ஆவியின் கனிகளை கொடுக்க முடியும்.
5. **தேவன் மேல் எப்பொழுதும் நம்பிக்கையும் விசுவாசமும் வேண்டும்.** கர்த்தர் மேல் நம்பிக்கை வைத்து, கர்த்தரைத் தன் நம்பிக்கையாகக் கொண்டிருக்கிற மனுஷன் தப்பாமல் எப்பொழுதும் கனி கொடுக்கிற மரத்தைப் போலிருக்கிறான் என்று வேதம் கூறுகிறது (எரே.17:8). வாழ்வில் துன்பங்கள் உபத்திரவங்கள் வரும் சமயங்களில், ஜீவதண்ணீரண்டையில் நாட்டப்பட்டவனாய் தேவன் மேல் நம்பிக்கையாய் இருந்து அவரில் வேரூன்றி நிலைத்திருப்பவன் எல்லா காலத்திலும் தப்பாமல் கனிகொடுப்பான்.
6. **சபை ஐக்கியம் வேண்டும்.** திருச்சபையிலுள்ள பரிசுத்தவான்களின் ஐக்கியமும், போதனையும் நாம் கிறிஸ்துவுக்குள் முதிர்ச்சி அடைவதற்கும், கனிதருவதற்கும் மிகுந்த அவசியம் (அப். 2: 42-44).
7. **தேவன் நம்மை சுத்தமாக்க இடமளிக்க வேண்டும்.** கனிகொடுக்கிற கொடி எதுவோ அது அதிகக் கனிகளை கொடுக்கும்படி அதை சுத்தம் பண்ணுகிறார் என்று வேதம் கூறுகிறது (யோவான் 15:3). தேவன் நம்மைத் தம்முடைய வார்த்தையின் மூலமாகவும் (எபி.4:12; யோவான் 15:2). உபத்திரவங்களின் மூலமாகவும் (எபி.12:11; யோபு 33:10) நம்மைப் புடமிட்டுப் பரிசுத்தமாக்க விரும்புகிறார். நாம் இச்சமயங்களில் முறுமுறுக்காமல் அவரைத் துதித்து அவர் தம்முடைய கிரியையை நம் வாழ்வில் நிறைவேற்ற இடமளிக்கும்போது நாம் மிகுந்த கனிகளைக் கொடுப்போம்.

#### 4. கனி கொடுக்காவிட்டால் வரும் தண்டனை The PUNISHMENT for not Bearing Fruit

“நல்ல கனி கொடாதிருக்கிற மரமெல்லாம் வெட்டுண்டு அக்கினியில் போடப்படும்” என்று இயேசு கூறின எச்சரிப்பின் தொனி ஒவ்வொரு நாளும் நமக்குள் தொனிக்கட்டும் (முத்.3:10). கனிகளை நாம் கொடாவிட்டால் தேவனுடைய

தண்டனைக்குப் பாத்திரமாக மாறி விடுகிறோம் என்று வேதம் கூறுகிறது (லூக்கா 13:7; யோவான் 15:2,6; மத்.21:19). உலகக் கவலை, சிற்றின்பங்கள், ஐசுவரியத்தின் மயக்கம் (லூக்கா 8:14), துன்மார்க்கரோடு உள்ள ஐக்கியம் (சங்.1:1-3) ஆகியவைகள் நம்மைக் கனியற்றவர்களாக மாற்றுகிறது. பிரியமானவர்களே, நம்முடைய வாழ்க்கையை நாம் சீர்தூக்கி பார்ப்போமா? தேவன் நம்மை இரட்சித்து பல வருடங்கள் ஆகிறதல்லவா? நாம் எப்படிப்பட்ட கனிகளை கொடுக்கிறோம்? தாம் தெரிந்துகொண்ட இஸ்ரவேல் ஜனங்களை பார்த்து “நான் உன்னை முற்றிலும் நற்கனிதரும் உயர்குலத் தீராட்ச்செடியாக நாட்டினேன்; நீ எனக்குக் காட்டுத்தீராட்ச்செடியின் ஆகாத கொடிகளாய் மாறிப்போனது என்ன?” என்று தேவன் கேட்டதுபோல இன்று நம்மை பார்த்துக் கேட்கிறார் (எரேமியா 2:2).

ஆகவே தேவனுடைய பிள்ளைகளாகிய நாம், இயேசு கிறிஸ்துவில் கொடியைப் போல ஐக்கியப்பட்டு வாழ்ந்து கனி கொடுக்கிறவர்களாய் மாறுவோம். கீழே வேர்பற்றி மேலே கனிகொடுப்போம் (ஏசாயா 37:31). பழுத்த பழங்கள் நிறைந்த மரங்கள் மனிதர்களுக்கு பறவைகளுக்கு என எல்லாருக்கும் உபயோகமாய் இருக்கும். அதுபோல நாமும் ஆவியின் கனிகளால் நிறைந்து தேவனை அறிந்தவர்களுக்கு மட்டுமல்ல மற்றவர்களுக்கும் உபயோகமாய் மாறுவோம். நம்முடைய பிதாவானவர் விரும்புகிறபடி நாம் அதிக கனிகளை கொடுத்து அவருடைய நாமத்தை மகிமைப்படுத்துவோம். தேவன் நம் ஒவ்வொருவரையும் ஆசீர்வதிப்பாராக!

**Rev. Dr. ஜெரி டேனியல்**

(ஆசிரியர், பரிபூரண ஜீவன்)

மண்டல தலைமைப் போதகர், திருச்சி மத்திய மண்டலம்.